

IL-KNISJA PARROKKJALI TA' HAL GHAXAQ

L-istorja tar-restawr tal-vara artistika u devota ta' San Ġużepp

Wara nuqqas ta' sena u erba' xhur l-istatwa ta' San Ġużepp reġgħet dahlet lura fil-Knisja Parrokkjali ta' Hal Ghaxaq

Jekk is-sena 2021 għall-poplu Malti u Ghawdx i hija sena kwalunkwe, żgur li għalina l-Ġużeppini Ghaxqin hija sena li se tibqa' mnaqqxa b'ittri kbar tad-deheb ġewwa qalbna u anke fl-istorja glorjuża tal-Għaqda Muzikali San Ġużepp flimkien mal-fratellanza ta' San Ġużepp. Kien ilu jinhass il-bżonn li jsir intervent fuq din l-istatwa u fuq il-pedestall, għalhekk saru diversi diskussjonijiet bejn il-kumitat tal-Għaqda Muzikali San Ġużepp u l-fratellanza flimkien mar-restawratur Michael u Adonai Camilleri Cauchi, kif ukoll mal-induratur Mario, Ruben u Austin Camilleri Cauchi biex seta' jsir ir-rapport meħtieġ u eventwalement jitressaq quddiem l-awtoritajiet ekkleżjastici u jkun jista' jsir ir-rikors.

L-istatwa ta' San Ġużepp meqjuma fil-parroċċa ta' Hal Ghaxaq hija xogħol id-ditta Fratelli Bertarelli ta' Milan, u hadet post oħra li nsibu ġewwa s-sede tal-Għaqda Muzikali San Ġużepp. L-istatwa waslet f'Malta f'Novembru tal-1932. Din l-istatwa prezenti nħarġet proċessjonalment għall-ewwel darba fil-festa li kienet saret f'Mejju tas-sena ta' wara 1933. Il-pedestall kien sar xi ftit taz-żmien wara b'disinn ta' Karmenu Tonna mir-Rabat Malta. Ta' min isemmi wkoll li Tonna għamel ukoll id-disinn tal-bradella, il-bankun u l-forċini.

Eżattament nhar l-Erbgħa 25 ta' Settembru tal-2019, l-istatwa ta' San Ġużepp inharget mill-knisja parrokkjali biex taqbad triqitha lejn il-ġżira Ghawdxija għan-Nadur għand ir-restawratur Michael u ibnu Adonai Camilleri Cauchi. Ġewwa l-Għarb, l-induratur Mario u wliedu Ruben u Austin Camilleri Cauchi, hadu f'idejhom il-pedestall ta' San Ġużepp sabiex ikunu jistgħu jibdeu ix-xogħol mill-ġdid tal-induratura fuqu.

Is-sena 2020 żgur li ser tibqa' f'moħħ kulhadd minhabba li l-pandemija tal-COVID-19 affettwat lid-dinja kollha u lil pajjiżna wkoll. F'Hal Ghaxaq kienu maħsuba li jsiru festi kbar għal din l-okkażjoni unika, iżda kollox kellu jiġi mħassar minhabba din l-istess pandemija. Il-ħsieb oriġinali kien li r-restawr ta' din l-istatwa u l-pedestall jizzanżnu proprju ftit qabel il-festa tas-sena 2020, li matulha kien ser jiġi ċelebrat ukoll l-anniversarju tant importanti tal-150 sena minn meta l-patron San



L-istatwa ta' San Ġużepp meqjuma fil-parroċċa ta' Hal Ghaxaq, hija xogħol id-ditta Fratelli Bertarelli ta' Milan, u waslet f'Malta f'Novembru tal-1932

Ġużepp ġie pproklammat mill-Papa Piju IX bhala l-patron tal-Knisja Universali.

Fit-8 ta' Diċembru li għadda l-Qdusija Tiegħu l-Papa Franġisku hareġ ittra appostolika bl-isem 'Patris Corde' jew aħjar 'B'Qalb Ta' Missier', u ddikjara s-sena 2021 bhala s-sena internazzjonali Ġużeppina. Kien għalhekk li l-kumitat ċentrali tal-Għaqda Muzikali San Ġużepp hataf l-opportunità u beda jahdem qatigħ biex jagħti bidu għal dawn iċ-ċelebrazzjonijiet fil-parroċċa

Fit-8 ta' Diċembru li għadda l-Papa Franġisku f'ittra appostolika 'B'Qalb Ta' Missier', iddikjara s-sena 2021 bhala s-sena internazzjonali Ġużeppina

Għaxqija permezz tal-miġja lura tal-istatwa ta' San Ġużepp ġewwa r-rahal. B'hekk thejja programm apposta b'koordinazzjoni mal-kappillan ta' Hal Ghaxaq Dun Andrew Schembri kif ukoll mal-kapitlu tal-parroċċa tal-Katidral tar-Rabat Ghawdex.

Kien proprju s-Sibt 23 ta' Jannar meta permezz ta' Akkademja Muzikali 'B'Qalb ta' Missier' il-banda San Ġużepp, taħt id-direzzjoni tas-surmast Ghaxqi Reno Busuttill, daqqet ġewwa l-Katidral tar-Rabat Ghawdex. Mad-daqq tas-silta 'Fanfare of Saint Joseph'

b'kompożizzjoni tal-istess surmast Reno Busuttill, l-istatwa ta' San Ġużepp ġiet mikxufa għall-ewwel darba fost iċ-ċapċip u l-ferħ tan-nies prezenti.

L-għada l-Hadd 24 ta' Jannar ġiet iċċelebrata quddies pontifikali li fiha ha sehem il-kapitlu kollu tal-Katidral immexxi mill-Arċidjaknu Mons Tarċisju Camilleri, mill-Arċipriet tal-Katidral Mons Joseph Sultana flimkien mal-Kappillan ta' Hal Ghaxaq, il-Kanonku Dun Andrew Schembri. Wara din l-istess quddies pontifikali, l-istatwa

ta' San Ġużepp ġiet merfugħa mill-fratelli Ġużeppini u mxiet mill-Katidral sal-bieb taċ-Ċittadella biex eventwalment qabdet triqitha lura lejn Malta.

Wara nuqqas ta' sena u erba' xhur, il-Hadd filghaxija, fl-24 ta' Jannar, l-istatwa ta' San Ġużepp reġgħet dahlet lura fil-Knisja Parrokkjali ta' Hal Ghaxaq. Matul il-ġimgħa ta' bejn il-25 u l-31 ta' Jannar, saru katekezi dwar il-hajja u l-persuna ta' San Ġużepp mqabbla wkoll mal-hajja tal-lum. Dawn il-laqqgħat tmexxew b'mod tajjeb u professjonali minn Patri



Raymond Calleja, kappillan tal-parroċċa tal-Fgura.

Is-Sibt 30 ta' Jannar ġiet ikkonċelebrata quddies fil-knisja parrokkjali mill-kappillan tal-parroċċa u minn Dun Joe Inguanez.

Dawn il-festi ġew fi tmiemhom il-Hadd 31 ta' Jannar fejn il-komunità Ghaxqija b'membri tal-kumitat, soċi u partitarji, flimkien mal-fratellanza Ġużeppina hadu sehem fil-quddies pontifikali taħt il-patroċinju tal-Eċċellenza Tiegħu l-President ta' Malta George Vella. F'din il-quddies qaddes u pprietka l-kappillan tal-parroċċa, il-Kanonku Dun Andrew Schembri. F'diskors qasir fi tmiem il-quddies, il-Kappillan irringrazzja lil kull min kellu sehem f'dan il-proġett ta' restawr.

Żgur u mhux forsi li dawn is-16-il xahar li għaddew ma kinux faċli anke fid-dawl tal-fatt li fdak kollu li ġie organizzat dejjem ittiehdu l-miżuri kollha neċessarji u meħtieġa skont l-awtoritajiet tas-saħħa pubblika. Però bil-koperazzjoni u bil-kollaborazzjoni ta' dawk kollha involuti, żgur li nistgħu nħarsu lura lejn dak kollu li seħħ b'sodisfazzjoni kbira.

Ringrazzjament speċjali jmur lejn dawk kollha li b'xi mod jew ieħor kienu involuti fix-xogħol kollu ta' restawr u konservazzjoni tal-istatwa ta' San Ġużepp. Lil dawk il-benefatturi kollha, b'mod partikolari lil dawk l-400 familja li

għenu permezz tad-donazzjoni tagħhom b'risq dan l-istess restawr. Lill-artisti Michael u ibnu Adonai Camilleri Cauchi flimkien ma' Mario u wliedu Ruben u Austin Camilleri Cauchi tax-xogħol imprezzabbli li għamlu fuq l-istatwa u reġgħu hargu s-sbuħija kollha tal-istess statwa. Lill-Eks Kappillan Dun Gordon Refalo u lill-Kappillan prezenti tal-kooperazzjoni li dejjem sibna kull meta ġejna bżonn. Lill-Kapitlu kollu tal-Katidral tar-Rabat Ghawdex b'mod partikolari lill-Arċipriet Mons. Joseph Sultana tal-ghajnuna kbira li ta. Lill-Vampa

Organisations talli hadu ħsieb il-ħruq tan-nar tal-ajru minn fuq l-gholja ta' Gelmus. Fl-aħħar u mhux l-inqas niringrazzjaw ukoll lis-Socjeta' Filarmonika Leone tar-Rabat Ghawdex.

Issa li ntemmet ix-xewqa ta' qalbna u l-holma tagħna verament issarrafet f'realtà, tassew li bhala poplu Ġużeppin Ghaxqi għandna għalfejn inkunu kburin. Issa iktar minn qatt qabel inkomplu nsafħu dik l-imhabba unika li nisl fuqna ta' qabilna lejn il-kbir patrijarka missierna San Ġużepp, imhabba unika li turi li hadd u xejn ma jista' jiffred lil Hal Ghaxaq minn ma' San Ġużepp.

VIVA SAN ĠUZEPP
Taghrif miġbur mill-Għaqda Muzikali San Ġużepp ta' Hal Ghaxaq